



<http://www.arianafghanistan.com>



۲۰۱۹/۰۸/۰۵



عبدالباري جهاني

ملي وحدت زموږ د تاريخ په رڼا كې



شپږمه برخه

بنديان او له هغوی سره د افغانانو سلوک:

مکناټن د ډسمبر پر درويشتمه وژل سو او د انگليسيانو قواوو له کابل څخه د ۱۸۴۲ کال د جنوري پر شپږمه، يعني د هغه له قتلېدلو څخه تقريبا دوي هفتي وروسته، له کابل څخه د جلال آباد پر لور حرکت وکړ. دا قوه، لکه څرنگه چې انتظار يې ايستل کېدی، په لاره کې ټوله تباه سوه او يوازي ډاکټر برايډن د جنوري پر ديارلسمه، يعني د قواوو د حرکت څخه يوه هفته وروسته نيم ژواندی جلال آباد ته ورسېدی. که له دې قوې سره هغه ټول خانان او قومي مشران چې لېدې سېل يې نومونه ياد کړي دي ملگري سوي وای بسايی دا تباهي منځته نه وای راغلي. څرنگه چې له دې قوې سره يوازي اکبرخان ملگری وو او هغه د حمله کونکو غازيانو، په تېره بيا غلجيو، چې د اکبرخان خبري چندانې اغېزه هم نه ورباندي کوله، مخه نه سواى نيولای. په لاره کې ځيني صاحب منصبان، بنځي او ماشومان اکبرخان ته تسليم سول او هغوی ټول سلامت پاته سول.

که په اوسني وخت کې، د جنګي بنديانو د ساتلو او له هغوی سره د سلوک په برخه کې، د هغو هيوادونو سلوک ته وگورو چې د ملگرو ملتونو او د بشر د حقوقو د بين المللی موسسې د قوانينو بنسټ يې ايښی دی نو د نونسمې پېړۍ په نيمايي کې د يوه دښمن يرغلگر هيواد له بنديانو سره د افغانانو سلوک بې ساري دی.

ځيني هغه بنديان وه چې د مکناټن له وژل کېدلو څخه وروسته د نواب محمدزمان خان تر کوره رسېدلي او ځيني هغه بنديان وه چې له کابل څخه د انگليسي پوځ د وتلو په ترڅ کې اکبرخان ته تسليم سوي وه. سرجان کې د لومړۍ ډلې بنديانو په باره کې ليکي: «د شاه شجاع له وژل کېدلو څخه دوي ورځي وروسته، د کابل خلکو له محمدزمان خان څخه وغوښتل چې بنديان دي روحاني مشر ميرحاجي ته تسليم کړي. محمدزمان خان د ډېر ښه زړه خاوند وو او له بنديانو سره يې داسې سلوک کاوه چې تر دغه اضافه يې خپل پلار له اولاد سره نه سي کولای. هغه خلکو ته زاری

وکړې او په ژړا يې ورته وويل چې دا بنديان بايد له ده څخه جلا نه سي او دی حاضر دی چې په عوض کي د خپلي کورنی غړي د کابل خلکو ته وسپاري. ده چې هر څه زاری وکړې پر خلکو يې اغېزه ونه کړه. ده بالاخره هغوی ته وويل چې د افغانانو مشر او د ده خپله خور د انگليسيانو په لاس کي بندي ده. که دی دغه بنديان د کابل خلکو ته وسپاري نو د هغوی مشر او د ده خور ته به تاوان پېښ سي. د کابل خلکو ورته وويل دوی پوهيږي چې انگليسيان له خپلو بنديانو سره بد سلوک نه کوي. د محمدزمان خان ټولي زاری يې گټي سوي او هغه مجبور سو چې خپل بنديان ميرحاجي ته وسپاري. خو پر هغه باندي يې په ډېر ټينگار او زاريو سپارښتنه وکړه چې د ده له بنديانو سره به ښه سلوک کوي. کله چې بله هيڅ لاره پاته نه سوه نو نواب محمدزمان خان د خپل کور ښځي د ميرحاجي کورته واستولي خو د بنديانو سره هيڅوک بد سلوک ونه کړای سي. محمدزمان خان په دې پوهېدی چې که څوک بنديانو ته د آزار رسولو خيال ولري نو د ده د ښځو د وجود له امله به هيڅوک زړه ونه کړای سي. کي ص ۵۴۷

سرجان کي د اکبرخان سره د انگليسي بنديانو په باره کي ليکي: « د کابل څخه تقريبا درې ميله ليري، د لوگر د سيند پر غاړه د قزلباشو د يوه مشر علي محمد قلا وه. اکبرخان خپل بنديان دغي قلا ته ولېږل او علي محمدي مجبور کړ چې خپلي ښځي او ماشومان کوم بل چپرته بوزي. په دې قلا کي بنديان په هغو اتاقونو کي چې مخکي د علي محمد د کورمېرمني او ماشومان پکښي اوسېدل، ځای پر ځای سول. دا تر ټولو هغو ځايونو پراخ او بهتر وو چې بنديانو ته تر دغه وخته برابر سوی وو. بنديانو د علي محمدپه قلا کي نسبي آزادي تر لاسه کړه. دوی يو لوی باغ درلود چې په هغه کي يې خپل بدني تمرينات او سپورتونه کول. دوی هم د قدم وهلو لپاره پراخه ساحه درلوده او هم يې د باغ له مېوو څخه گټه اخيستله. دوی کولای سوي چې په رود کي ولامبي او غسلونه وکړي. دوی کولای سوي چې د خپلو دوستانو د ليدلو لپاره بالاخصار ته ولاړ سي او يا هغوی ورته راسي. ډېرو ته د کابل له خلکو څخه د پيسو پورولو زمينه برابره وه. او د ډېرو داسي فيشنې شيانو خريداري يې کولای سوي چې له دغه څخه مخکي يې په بديع آباد کي نه سوي اخيستلای. دوی له جلال آباد، هندوستان او انگلينډ څخه خطونه تر لاسه کول او هيچا يې له خطونو سره غرض نه کاوه. دوی هم د فکر کولو لپاره وخت درلود او هم يې د بحث لپاره زمينه درلوده. هره ورځ له جلال آباد او له کابل څخه په يوه ډول نه يوه ډول احوالات ورته راتلل. ژوند چندانې بد نه وو او دوی د مغزي کار لپاره ډېر زيات وخت درلود او د بدن د تمرين لپاره ټوله ورځ ورفارغه وه. که يوازي د ځينو ملگرو د نارغه کېدلو ستونزه نه وای او دا چې کله به دوی ته احوال را رسېدی چې ښايي اکبرخان يې ترکستان واستوي نور نو هيڅ غم نه وو » هغه کتاب ص ۵۵۰

سر جان کي د همدې مخ په حاشيه کي ليکي چې دا د علي محمد لپاره ډېره د بدمرغی خبره وه چې کله انگليسيان هغي سيمي ته ورغلل نو د ده قلا او باغ يې ټول تباہ کړل.

جورج لارنس، چې د اکبرخان په بنديانو کي وو او يو ځل يې د استازي په توگه هم جنرال پالک ته لېږلی وو، خپل ورور هنري لارنس ته ليکي: « ... مور ټول روغ جوړ يو او ډېر ښه سلوک راسره کيږي. زما له قوله خلکو ته ووايه چې زمور سره د سردار سلوک له لومړی ورځي تر اوسه پوري له مهربانی ډک دی. هيڅ اروپايي هيواد به د جنگ له بنديانو سره تر دې بهتر سلوک نه وای کړی. زه دا خبره په پوره زړه ورتوب کوم. په بهر کي داسي احساس موجود دی چې زمور سره بده رویه کيږي مگر دا خبره بالکل غلطه ده. که د اکبر خبره سي نو هغه د ډيرو نورو

کارونو مسوولیت لري او باید چي جواب يې ووايي. الفونستون که په بدیع آباد کي پاته وای هم يې ژوند نه سو کولای. تیزین ته د هغه انتقال د هغه له مړیني سره هېڅ اړه نه لري. ایډوریز ص ۳۹۵

جورج راورتي، چي د پښتو ژبي او افغانانو په باب يې نه هېرېدونکي تحقیقات کړي دي د پښتو انگلیسي قاموس د مقدمي په حاشیه کي لیکي «چي د افغانانو په باره کي له حق څخه تېر نه سو نو سره له هغه چي په ۱۸۴۲ کال کي يې له کابل څخه زموږ د پوځونو د پرشا کېدلو په وخت کي د وعدې خلاف حملې راباندي وکړلې؛ خو موږ د هغوی پر هیواد باندي يرغل کړی وو او دوی هم زموږ سره د يرغلگرو په څېر سلوک وکړ او زموږ قواوي يې تباہ کړې. مگر دوی چي بنديان ونيول هغه يې وساتل او د ښځو او ماشومانو يې احترام وکړ. که موږ د يوه غیرمتمدن قوم په حیث، د دوی دغه عمل په ډهلي او کانپور کي د هغو خلکو له شیطاني او وحشیانه اعمالو سره مقایسه کړو چي څه باندي سل کاله يې زموږ نمک خوړلی وو او داسي فکر کېدی چي دوی په تمدن کي پر مخ تللي دي نو بیا گورو چي د افغانانو پله درنه ده. راورتي ډیکشنري مقدمه

لوستونکو ته دي معلومه وي چي موهن لال، د الیکزانډریرنس د وژل کېدلو له ورځي بیا تر هغه وخته پوري چي د اکبرخان په لاس کېښووت د انگرېزانو کمپ ته د کابل د ټولو حالاتو رپوټونه ورکول او د افغانانو په منځ کي د بي اتفاقيو د اچولو لپاره يې پیسې شیندلې. مگر کله چي د اکبرخان لاسته ولوېدی پخپله موهن لال وایي چي اکبرخان څو څو ځله ماښامنی ږوډی ته بلنه ورکړې او حتی د خپل ژوند د ترټولو مهم تصمیم په باب يې سلا مشوره ورسره کوله. د دونه زغم او حوصلي انتظار، په یوویشته پېړۍ کي د کوم ډیموکراتیک هیواد او نظام څخه کېدلای سي؟ زه یقین لرم چي که د هر هیواد لاسته خپل داسي یو دښمن ورسې چي په دغه اندازه تاوان يې رسولی وي او ټول يې په جاسوسي خبر وي په شکنجو کي به يې ووژني.

دا د افغانستان د نونسمي پېړۍ د نیمایي کلونو د پېښو خبري دي. په هغه وخت کي او تر هغه وروسته پخپله انگلیسيانو په هند کي، د مهاتما گاندي او سوباش چندربوس په سطح مخالفینو سره په بنديخانو او کمپونو کي غیرانسانی سلوک کاوه. انگرېزانو خپل سرسخته سیاسي مخالفین، په تېره بیا هغه کسان چي د هغوی پر ضد به يې وسلو ته لاس کړ، د انډیمان په ټاپوگانو کي د تورو او بو په نوم بدنامو او غیرانسانی بنديخانو ته لېږل او هلته يې له خطرناکو جنایتکارانو او قاتلانو سره په یوه ځای کي ساتل. له تورو او بو څخه یوازي له هند څخه د انگرېزانو تر وتلو وروسته باقي پاته کسان ژوندي راووتل او له خپلو عزیزانو سره یو ځای سول او د وحشت او بربریت کيسې يې خپرې کړې.

د ۲۰۰۱ کال د سپټمبر پر یوولسمه د امریکا د نیویارک په ښار کي پر نړیوال تجارتي مرکز باندي د الوتکو د حملو په نتیجه کي امریکا پر افغانستان باندي تباہ کونکي هوايي حملې پیل کړې. دا چي د افغانستان په څېر یوه کمزوري او بي دفاع هیواد سره د امریکا په څېر یوه ستر اټومي طاقت د جگړې اعلان څومره بي منطقه او څومره غیر عادلانه او ظالمانه وو، دا به تاریخ ثابتې کړي او دلته زموږ د بحث موضوع نه ده؛ خو د مزارشريف په قلعه جنگي کي د څه باندي دريو زرو جنگي بنديانو قتل عام به د بشري حقوقو له کوم قانون او مقرراتو سره سر وخورې. د امریکا جمهورریس جورج بوش د جنگي بنديانو د وژلو او شکنجه کولو په موضوع کي ځکه له هر ډول بین المللي منشور څخه معافي ترلاسه کړه چي جنگي بنديانو ته يې د دښمنو جنگیالیو نوم ورکړ او له هغوی سره يې هر ډول سلوک روا او خپل حق وباله.

له کابل څخه د انگلیسيانو د وتلو په وخت کي ټول پوځیان تباہ نه سول. لکه څرنګه چي مخکي مو وویل، اکبرخان د هندي تسلیم سوبو عسکرو څخه د پیاده او توپچي کنډکونو په جوړولو کي کار واخیست. په شمالي کي یو شمېر بنديان د عوامو لاسته ورغلي وه چي ټول يې هندي عسکر وه. د انگلیسي قواوو افسرانو، په کابل کي د انتقامي عملیاتو په ترڅ کي، څه باندي دوه زره هندي عسکر پیدا کړل، چي ځیني يې د غلامانو په څېر خرڅ سوي ول. ډال ریمپل ص ۴۰۷

د یوه هندو عسکر، له یاداشتونو څخه ښکاري چې ډېر نیول سوي هندي عسکر، د ده په شمول، په بازارونو کې خرڅ سول. البته سیتارام یوازنی هندو عسکر دی چې په افغانستان کې د خپلو بدو ورځو په باره کې یې یو څه لیکلي او مور ته را رسېدلي دي. «... زه د سر په اړخ کې په یوه گولۍ ولگېدل. له دې وروسته په ځان نه یې پوه سوی او کله چې پر هویښ راغلم نو پر آس باندي تړلی وم او د جنگ له میدان څخه کابل ته وړل کېدل. زه پوه سوم چې کابل ته مې د دې دپاره وړي چې هلته مې د غلام په حیث وپلوري. ما له هغه سړي څخه چې زه یې کابل ته وړلم څو ځله وغوښتل چې زما غاړه پرې کړي او یا مې وولي. د دې لپاره چې فار ورولم نو په پښتو او خپله ژبه مې ښکښل ورته وکړل. څو ځله یې چاره راته وښوروله خو پوه سو چې زه په چاره بند نه یې نو راته وې ویل چې که کرار نه سم مسلمان کوي مې. او زه ایله کرار سوم... کله چې سړي ولیدل چې زه تر ژوندي پاته کېدلو مرگ ته ترجیح ورکوم نو زړه یې راباندي وسوځېدی. له آس څخه یې کښته کړم د اوښ په کجاوه کې یې وتړلم. که څه هم چې په عذاب وم خو پر یابو باندي تر تړلو دا بهتر وو. افغان زما پر زخم باندي واوړه وموښله او درد مې کرار سو. مور په څلور یا پنځه ورځې کې کابل ته ورسېدو. په مایې افغاني جامې واغوستلې او په بازار کې یې خرڅ کړم. شته منو افغانانو له هندوانو څخه د نوکرانو کار اخیستی. زه ښه تکره وم او په ۲۴۰ روپیو یې خرڅ کړم. د عثمان بېگ په نوم یوه سړي رانیولم. په دغه وخت کې چې زه یې خرڅولم یو شمېر نور هندي سپاهیان او یو څو تنه اروپایان مې ولیدل چې د خرڅلاو لپاره یې درولي ول. د اروپایانو څخه یې افغاني پوځیانو ته د تعلیم لپاره کار اخیست. څرنگه چې دوی ته د شیراز شراب هم رسېدل نو تر مور یې ژوند بهتر وو.

په دې منځ کې مې یو صاحب ولیدی، چې د کمپنۍ بهادر په پوځ یې اړه درلوده. هغه ماته وویل چې سرکار به یو لوی پوځ افغانستان ته واستوي او دا وطن به بیرته ونیسي. که مور ژوندي پاته سولو نو له بنده به وژغورل سو. زما یې اوس نوم هېر دی؛ زه گومان کوم چې والان به نومېدی؛ خو خبرو یې زما زړه یو څه ښه کړ. زما نوي بادر زما سره بد سلوک نه دی کړی. مگر کله چې به مې سپین سترگي وکړه او یا به مې د تېښتي کوښښ وکړ نو بیا به یې تهدیدولم. ما ته به یې ویل چې که د تېښتي کوښښ وکړي نو خصي به مې کړي او پر یوه داسې چا به مې په ډېرو پیسو خرڅ کړي چې په خپل حرم کې د ساتونکي کار راڅخه واخلې. که زما سره والان صاحب د بیرته ژغورل کېدلو امید پیدا کړی نه وای نو ما به حتما ځان وژلی وای...» سیتارام ص ۱۱۵

البته سیتارام د انگرېزانو انتقامي قواوو ته معطل نه سو او یوه ورځ چې صاحب یې غزني ته په سفر تللی وو، له یوې قافلي سره وتښتېدی او ځان یې هندوستان ته ورساوه. نور بیا



د لمړی برخې تر پځمه برخه د لوستلو د پاره پر لاندنی «لینکونه» باندي «کلیک» کړی

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۱.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۲.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۳.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۴.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۵.pdf

*** **

ملي وحدت زموږ د تاریخ په رڼا کې (شپږمه برخه)

[jahani_a_b_mili_wahdat_de_taarikh_paronake_۶.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۶.pdf)